

Ötən gün ay-ulduzlu, üçrəngli bayraqlarla bəzədilmiş daha bir köç karvanı qıvrıla-qıvrıla uzanan yollarla dağların qoynunda bina olmuş əsrarəngiz şəhərə vardı. Bu xoşbəxtlik karvanının bəxtəvər sakinləri də düz 31 ilin ardından qovuşduqları ana yurdlarına sevinc gözyaşları ilə qədəm qoydular.

İllərin vətən həsrətliləri şaqqıltı ilə axan çaylarla, quşların şən səsi-avazı bürümüş zümrüd meşələrlə, min bir gül-çiçəkli çəmənlərlə dövrələnmiş qədim şəhərlərinin yeni növrəğinin tamaşasına durdular, uca dağın ətəyindən tutmuş zirvəsinə qədər durna qatırı kimi sıralanmış köhnə yurdlarının yerlərində ucaldılmış yeni evlərini seyr etdilər.

1992-ci il mayın 18-də ah-nalə, fəryadla Laçından didərgin salınan bu insanlar əbədi xoşbəxt yaşamlarının başlanğıc günündə, elə şəhərin girəcəyində əl açıb Ulu Tanrıya şükranlıq duaları etdilər.


Düz bir qərinənin ardından Laçın eli qəhrəman oğullarımıza, torpaqlarımız uğrunda canlarını qurban verən şəhidlərimizə, xilaskar lider İlham Əliyevə minnətdarlıq hissi ilə yenidən qurulmuş od-ocaqlarında əbədi xoşbəxt yaşamına başladı.

Bundan böyük xoşbəxtlik ola bilməz

"Bu müvəqqəti yaşayış məntəqəsidir. Torpaqlarımız işğalçılardan azad olunandan sonra bütün köçkünlər üçün Laçında, Kəlbəcərdə, Ağdamda, hələ işğal altında olan digər torpaqlarda bundan da gözəl evlər tikəcəyik. Mən buna şübhə etmirəm".

Bu sözləri 24 dekabr 2011-ci ildə dövlət başçısı İlham Əliyev 50 illik yubileyini Qarabağ torpağında - Ağcabədidə, Taxtaköprü ərazisində məskunlaşmış Laçın rayonundan olan məcburi köçkün ailələri ilə birgə qeyd etdiyi gün söyləmişdi.

Budur, artıq laçınlılar düz 11 il əvvəl ölkə Prezidentinin onlara verdiyi vədin gerçəkləşmə məqamını yaşa-



Dağlar qoynundakı əsrarəngiz şəhərdə yenidən xoşbəxt həyat başlayır

yırlar. Mayın 28-də - Müstəqillik Günündə Laçın sakinləri ilə doğma şəhərlərində görüşən Prezident İlham Əliyev həmin tarixi günü xatırladaraq "O görüşdə demişdim ki, gün gələcək, biz sizin üçün Laçında daha gözəl evlər tikəcəyik və gün gəldi. O tarixdən cəmi 11 il keçib, biz sizinlə artıq Laçın şəhərində görüşürük və bundan böyük xoşbəxtlik ola bilməz", - deyər fikirlərini bu qürurlu sözlərlə izhar etdi.

Cənnətin təsviri

Azərbaycan dövləti Vətən müharibəsindən ötən müddət ərzində qayıdışı həyata keçirmək üçün işğaldan

azad edilən ərazilərdə böyük miqyasda bərpa və quruculuq işləri həyata keçirib. Bunun nəticəsidir ki, artıq Böyük qayıdışa start verilib, yüzlərlə keçmiş məcburi köçkün ailəsi Zəngilan rayonunun Ağal, Tərtər rayonunun Talış kəndlərinə və Laçın şəhərinə qayıdıblar.

"Ağıllı kənd" konsepsiyası ilə yenidən qurulmuş Ağal kəndində üç mərhələdə 86 ailə - 420 nəfər məskunlaşıb. Ağalıya köçün dörd mərhələdə həyata keçirilməsi planlaşdırılıb. Tərtərin Talış kəndinə bu il martın 16-da ilkin mərhələdə 20 məcburi köçkün ailəsi - 90 nəfər qayıdıb. Cəmi 7-8 ay ərzində böyük hissəsi tamamilə yenidən qurulan Laçın şəhərinə

isə ilk 20 ailə bu il mayın 27-də yerləşdirilib.

Mayın 28-də Laçına dönməyə gələn sakinlərlə görüşdə "Bu gün yeni Laçın şəhərinin yeni siması müstəqilliyimizin nə qədər güclü olmasını bir daha göstərir", - deyər söyləyən dövlət başçısı vurğulamışdır ki, cənnətin əgər təsviri varsa, bu gün bax budur: "Gözəl təbiət, əzəmətli dağlar, gözəl binalar, evlər - hər şey çox böyük zövqlə yarıdır ki, həm insanlar burada rahat yaşasınlar, həm də Laçın şəhərinin müasir siması Azərbaycanın əldə etdiyi uğurları ilə eyni səviyyədə olsun".

Ümumilikdə Laçın şəhərinə 700-dək, rayonun Zabux və Sus kəndlərinə isə 400 ailənin köçürülməsi nəzərdə tutulub.

Daha onlarla ailə yenidən qurulmuş od-ocağına qovuşdu

İyunun 14-də Laçın şəhərinə daha 22 ailə (72 nəfər), ayın 19-da isə 13 ailə (44 nəfər) köçürülüb. Prezident İlham Əliyevin tapşırığına uyğun olaraq, Böyük qayıdış çərçivəsində keçmiş məcburi köçkünlərin bərpa edilən və yenidən qurulan Laçın şəhərinə qayıdışı davam edir. Şərqi Zəngəzurun uca dağlarının qoynunda yerləşən Laçın şəhərinə növbəti qayıdış köçü isə ötən gün gerçəkləşdirilib və daha onlarla laçınlı ailəyə yeni evlərinin açarları təqdim olunub.

İyunun 25-də Bakı şəhərinin Qaradağ rayonundakı "Qobu park 3" yaşayış kompleksindən Laçın şəhərinə yola salınan köçlə daha 15 ailənin (53 nəfər) köçürülməsi həyata keçirilib. Köçürülən ailələr Laçın şəhərində vaxtilə yaşadıkları, işğala son qoyulduqdan sonra bərpa edilən və ya yenidən tikilən evlərdə məskunlaşıblar. Bununla da Laçın şəhərində 70 ailə, yəni 266 nəfərin daimi məskunlaşması təmin edilib.

Bu torpağın sahibləri qayıdıblar

Qarabağ və Şərqi Zəngəzur sürətlə dirçəlir, bu torpaqlara yeni həyat qayıdır və hər ötən gün bizə yurdlarımıza yeni qayıdışların xoş sorağını yetirir.

Ötən gün də belə bir müjdəli xəbəri Laçın elindən aldıq, onlarla ailənin sevincinə şərik olduq, dövlətimizin qüdrəti ilə fəxr etdik. Bəli, illərlə torpaq həsrəti, mənəvi məhrumiyyətlərlə yaşayan keçmiş məcburi köçkünlərimizin yaşadığı bütün bu təsvirəgəlməz qayıdış xoşbəxtliyi isə bir daha onu göstərir ki, bu torpağın əzəli sahibləri burada qurub-yaratmaq, əbədi yaşamaq üçün qayıdıblar.

Müstəqillik Günündə Laçın sakinləri ilə görüş zamanı xilaskar lider İlham Əliyev qürurla deyib: "Bir daha demək istəyirəm ki, bugünkü Laçın şəhərinin siması, - halbuki qeyd edirik, bu, sadəcə olaraq, birinci mərhələdir, - göstərir ki, biz qurub-yaradan xalqıq və göstərir ki, bu torpaq bizimdir. Bu, həmişə bizim torpaq olub".

*Yasəmən MUSAYEVA,
"Azərbaycan"*

